

ልደት

ታሕሣሥ 29 2010(1/7/2018)

“ተወልደ በተድላ መለኮት እማርያም እምቅድስት ድንግል ተወልደ በተድላ መለኮት”።

ንባባት፡ ዕብ 1፡1-6፤ 1ዮሐ 4፡1-9፤ ግ.ሐ. 13፡16-25፤ ሉቃስ 2፡1-20.

ምስባክ፡ ወአነሂ በኩርየ እረስዮ፤ ወልዑል ውእቱ እም ነገስተ ምድር ወለዓለም አዓቅብ ሎቱ ሣህልየ። “አነ እውን በኹረይ ክገብሮ እየ ንሱ ኻብ ነገሥታት ልዕል ዝበለ ኺኸውን እዩ፤ ነቲ ዘተስፈኸዎ ምሕረት ንዘለዓለም ክሕልወሉ እየ፤ ኪዳነይ እውን ከጽንዓሉ እየ” መዝ. 89፡-27~28።

ክብራን መፍቀርቲ አምላኽ ህዝበ እግዚአብሔር በዚ ብሩኽን ፍሉይ ዕለት ልደት መድኃኒና ኢየሱስ ክርስቶስ ክንዝክር ከሎና እንቋዕ አብ ብርሃነ ልደቱ አብጽሓና ናይ ሰላምን ፍቕሪን ምሕረትን ልደት ገሩ አብ ሕይወት ነፍሲ ወከፍና ፍሉይ ፍቕሪ አምላኽ ዘሕድር ይግበረልና። ከምኡ አብ ዝተፈላለየ ክፍሊ ዓለም ዝርከቡ አሕዋትናን አሓትናን ጸጋ አምላኽ ዝበዝሖ ልደት ክገብረሎም፤ አብ ሃገርናን ዓለምናን ከአ ሰላም ነጊሱ ደቂ ሰብ ጣዕሚ ሰላምን ፍቕሪ ዘስተማቕሩሉ ዘመን ከውርደልና ብልቢ እና ተመነኹ ንኹልኹም ርሑስ ልደት እብል። ነቶም አብ ዝተፈላለየ ጸገም ዝርከቡ በዚ ብሩኽ ልደት አምላኽ ራህዋ ከውርደሎም፤ ኃጥአን አብ መገዲ አምላኽ ክምለሱ፤ ዝተባእሱ ክዕረቑ፤ ዝጠፍኡ ክርከቡ፤ ዝተሸገሩ ክርህዎም፤ አብ ስደት ዘለዉ ብሰላም ዓዶም ክምለሱ፤ ርትዒ ብዝመልኦ ክፍረዱን ክፍትሑን፤ ውግእን ግፍዕን ካብ ዓለምና ጠፊኡ ሰብ ሰላም አምላኽ ዘስተማቕረሉ ዘመን ክህበና አብዚ እነዕርጎ ዘሎና ፍሉይ ጸሎትን መስዋዕትን ምእንቲ ነፍሲ ወከፍና እናኣዕረግና ብዳግም ብሩኽ ልደት እብል።

ልደት መድኃኒና ፍሉይ ምዕራፍ አብ ሕይወት ደቂ ሰባት ዝኸፍት እዩ። ቅዱስ መጽሓፍ ነቲ ልደት ክርስቶስ ዘምጽኦ ጸጋ ክገልጽ እንከሎ “ነቶም አብ ጸልማት ዝነበሩ ብርሃን በሪቕሎም” ይብል። ኢሳያስ ነብይ ብተመሳሳሊ አብ 9፡1-6 ዘሎ እንተ አንበብና፡ “እቲ አብ ጸልማት ዚነብር ህዝቢ ዓቢይ ብርሃን ረአየ፤ ነቶም አብ ጸልማት ምድሪ ሞት ዝነበሩ ድማ ብርሃን ወጸሎም” እናበለ ብክርስቶስ ዝመጽእ ምሕረትን ለውጥን አብ ሕይወት ደቂ ሰባት ይነግረና። ኢሳያስ ንጉሥን አማኸርቱን ንአምላኽ ምእማን ስለ ዝአበዩ አብ ጸልማትን ፍርሕን ከም ዝነበሩ ይነግር። ኩሉ ጊዜ ንአምላኽ ዝሓደገ ሕይወት መለላይኡ ፍርሒ ሰግአት ጥርጠራ እዩ። ልደት ክርስቶስ እምብኣር ካብ ፍርሕን ጥርጠርን ነጻ ከውጽኦና ደቂ ሰባትን ሰላምን ክንከውን እዎ አብ ኩሉ ሰላም ክንእውጅ ዝሕግዘና ቅዱስ እዋን እዩ። እግዚአብሔር አብ ህዝቡ ክርእዮ ዝደሊ ሰላምን ሓጎን እዩ። ሎሚ እውን ነዚ ክቡር ብዓል ልደት መድኃኒና ክንዝክር ከሎና እዚ ጸጋ ክንቅበል ኢና እንጽዋዕ ዘሎና።

ሰብ አብ ከቢድ ባርነትን ጭቆናን እንከሎ ምልክት ነጻነት እንተ ረአየ ዝስምዖ ሓጎስ ኩልና ንርድኦ ኢና። ብተፈጥሮና ንጭቆና ንጸልማት ስለ ዘይተፈጠርና አይውሓጠልናን እዩ። ወላ እውን ብድኽነት ንዝሓኸ ኩሉ ጊዜ ነጻነትን መሰልን ንደሊ እዚ አብ ባሕርና ዘሎ ነገር እዩ። ማንም ሰብ ከአ ከሕድገና ዝኸእል የለን ምናልባት ገለ ብዓመጽ እንተ አሕደጉና ንመሰልና ንልዓል ክሳብ መስዋዕቲ እውን ንውፊ ምእንቲ ነጻነትና። አብ ዓለም ምእንቲ መሰል ምእንቲ ነጻነት ምእንቲ ፍትሒ ሕይወቶም በጃ ዝሃቡ ብዙሓት እዮም። ነጻነት ዘጥፍኦ ሰብ ወይ ህዝቢ ቅሱን አይኮነን

ምእንቲ ነጻነቱ ከምልስ ከአ ዝክአሎ ክገብር ግድነት እዩ። ኣብ ልደት ነዚ ኢና እነስተማቕር “ጎልቢቡ ሒዙና ዘሎ ድነ ጸልማት ኃጢአትናን ብሰባት ዝወረደና ጸልማት ክንቅንጥጥ እዎ ብርሃን ነጻነት ክንጎናጸፍ”። ብወገን ኣምላኽ ክርስቶስ ኣብ ቤተ ልሔም ካብ ድንግል ምስ ተወልደ ብርሃን ነጻነት ተዋሂቡና እዩ። ዝድለ ዘሎ ዝኸሪ ልደት ክርስቶስ ክነብዕል እንከሎና ናታትና ተራ ኣብቲ ክርስቶስ ዝገበና ብርሃን ነጻነት ኣብ ምቕጻሉን ምንባሩን እዩ። ብርሃን ክርስቶስ ኩሉ ጊዜ በሪሁ ክነብር ናይ ነፍሲወከፍና ተሳትፎ የድልዮ። ክርስቶስ ንሓዋርያቱ ንስኻትኩም “ብርሃን ዓለም ኢኹም” ኢልዎም፤ ዓለምና ድነ ጸልማት እንተ ጎልበባ ናትና ብርሃን ደሚቕኻ የለን ማለት እዩ ስለዚ ሎሚ ብዳግም ክንውልዕ ከነብርህ ኢና ነዚ ዕለት እንዝክሮ ዘሎና።

ፍረ ልደት ብርሃን እዩ፡

ኢሳያስ ነብዩ “እቲ ኣብ ጸልማት ዝነብር ሕዝቢ ዓቢይ ብርሃን ረአየ፤ ነቶም ኣብ ጸልማት ምድረ ሞት ዚነብሩ ድማ ብርሃን ወጸሎም” (ኢሳ 9:16) እናበለ ቅድሚ 800 ዓመት ኣቢሉ ነቲ ብልደት ክርስቶስ ዝመጽእ ድሕነትን ብርሃን ገሊጹ። ኢየሱስ ክርስቶስ ፈረቓ ለይቲ ከም ዝተወልደ ትውፊትን ወንጌልን ይነግሩና እዚ ፍሉይ መልእኽቲ ኣልኦ ልደቱ ነቲ ብሰንኪ ወድቀት ቀዳማት ወለድና ኣብ ዓለም ዝኣቶ ጸልማት ንምቕንጣጥ እዩ። ኣብ ጸልማት ዝነብር ጸገሙ ብዙሕ እዩ። ብሰንኪ ኃጢአት ገነት ተዓጽዮና ኣብ ጸልማት ንነብር ዝነበርና ክርስቶስ ምስ ተወልደ ብርሃን ድሕነት በሪቑልና። ንስኻትኩም ደቂ ብርሃን እምበር ደቂ ጸልማት ኣይኮንኩምን ኢኹም ይብለና።”ንስኹም ንዓለም ብርሃኑ ኢኹም፤ ብርሃንኩም ኣብ ቅድሚ ሰብ ይብራህ” እናበለ መንነትና ይነግረና።

ሉቃስ ወንጌላዊ ብዛዕባ ልደት ክርስቶስ ክነግር እንከሎ እቲ መልእኽ ነቶም ጓሶት ከበስሮም እንከሎ “ክብሪ እግዚአብሔር ኣብ ዙርይኦም በሪህ” ይብለና። ኣብቲ እዋን ጸልማትን ቀውታ ለይትን ልደት ክርስቶስ ብብርሃኑ ለዊጥዎ። ብሰንኪ ልደት ክርስቶስ እምብኣር ንኹሉ ዝሕድስ ስለ ዝኾነ ብብርሃን ይምሰል። ነዚ ብርሃን ኣነን ንስኹምን ኣብ ጸልማት ዝጎልበቦም ክነብጽሕ እንልእኽ ኢና።

ቅ. ዮሐንስ “እቲ ንኹሉ ሰብ ዘብርህ ብርሃን ሓቂ ናብ ዓለም መጸ” ይብለና። ልደት ንኣምላኽ ምቕባል እዩ፤ ኣብ ድኹም ባህርና ከማና ኮይኑ ንዝመጽእ ክርስቶስ ክንቅበሎ ክፍሊ ሕይወትና ክንገብሮ ዘዘኻኽር እዩ። ኣብ ሕይወትና ብዙሕ ጊዜ ብዘይ ኣምላኽ እንነብሮ ጊዜ ኣሎ ሎሚ ግን ነዚ ክንቅይር እዎ ንኣምላኽ ቦትኡ ክነጣጥሓሉ ከምብሓዲስ ኣባና ክውለድ ምቹእ ጊዜ ዝፈጥር እዩ ብዓልና።

ብርሃን ክርስቶስ ዝተቐበለ ንኻልኣት ከብርህ እዩ ዝግብኦ። እቶም ሕያዎት ጓሶት “ነቲ ዝተነግሮም ምስ ረአዩ ብዛዕባ እቲ ሕፃን ኣብ ኩሉ ኣውረዩ” ይብል ዝተዓደልካዮ ጸጋ ኣምላኽ ምስ ካልኣት ክትካፈሎ ንኻልኣት ኣብ ኣምላኽ ዝቐርቡሉ መገዲ ክትፍጥር እዩ ዝውሃብ ስለዚ ብሓቂ ልደት ነብዕል እንተ ኣሊና መልእኽቲ ልደት ክነብጽሕ ስንድዎት ክንከውን ኣሎና።

ልደት ክርስቶስ ሰላም ዝእወጅ ጊዜ እዩ፡

ዓለምና ሎሚ ሰላም ተሳኢንዎ ደቂ ሰብ ኣብ ነንድሕድና ክንጣፋእ መዓልታዊ ጉዳይና ኮይኑ ኣሎ። ሰላም ተሳኢኑ ስድራታት ይበታተኑ፤ ሰብ ዝፈትዎ ዓዱ ሓዲጉ ኣብ ኣብ ዓዲ ጓና ኣደዳ ስደትን ጭቆናን ኮይኑ እንርእዮ ዘሎና እዩ። ሰላም ኣብ መንጎ ሰብ ሓደር ተሳኢኑ፤ ኣብ መንጎ

አሕዋት ተሳኢኑ፡፡ ኣብ መንጎ ደቂ ሓደ እምነት ተሳኢኑ ንርኢ ኣሎና። እዚ ካብ ኮነ እቲ ሓቂ ክንልውጦ ክንሕድሶ እንታይ ክንገብር ኣሎና።

- **ግላዊ ሰላም ክንረክብ ፍቓደኛታት ክንከውን ኣሎና።** ሰላም ተማህሊልካ ተመኒኻ ዝመጽእ ጉዳይ ጥራሕ ኣይኮነን ነፍሲ ወከፍ ኣብ ርእሱ ኣትዩ ነቲ ካብ ኣምላኽን ሰብን ኣርሒቕዎ ዘሎ ስእነት ሰላም ክቕንጥጥ ፍቓደኛ ክኸውን ኣለዎ። እንተ ኸኣለ ዕውት እንተ ኾነ “ኣብ ቅድሚ ሰማይን ምድርን ኣቢሰ ኣሎኹ” ኢሉ ንርእሱ ኣብ መገዲ ንስሓ ክኣቱ ኣለዎ ሽዑ ጉዕዞ ድሕነትን ሰላምን ክጅምሮ ይኸእል። ኣብ ሕይወትና ሰላም ክርከብ መጀመርያ ኣብ ርእስና ክንኣቱ ክንጽሊ እሞ ክንፍትሽ ብሓቂ ነቲ ኣነ ዝገበርክዎ ጸረ ሰላም ዝኾነ ግብረይ ከንጽሕ ፈቓደኛ ክኸውን ኣሎኒ።
- **ሓባራዊ ሰላም የድልየና።** ሰላም ናይ ሓባር ጉዳይ እዩ። ዝነኣሰ ዝዓበየ እጃሙ ከበርክተሉ ዝግብኦ ጉዳይ እዩ። ኩልና ካብ ስድራ ጀሚርና ብማሕበር ዘራእቲ ሰላም ክንከውን እሞ ንኣምላኽ ኣብ መንጎና ክሰፍር ቦትኡ ከነጠጥሓሉ ይግባእ። ንሓቂ ንፍቕሪ ንሰላም ዝሰርሑ ብዙሕ ጊዜ ከቢድ መስቀል ከሕልፉ ኣለዎም ስለዚ ሰላም ብመስዋዕቲ እያ እትመጽእ። ከይተሳቐኻ ምስ ሸይጣንን ዓለምን ከይተበኣስካ ሰላም ክትመጽእ ኣይክኣልን እዩ።
- **ልደት ክርስቶስ ዝበለጸ ንሰላም ዝዕድም እዩ።** ክርስቶስ ከማና ባህርና ክለብስ እንከሎ ኣብዚ ኹሉ ዘብጽሖ ንኣና ምስ ኣምላኽ ክዓርቕ እዩ። ልደቱ ሞቱ ትንሣኤኡ “ዕርቂ ምስ ኣምላኽን ሰብን ኣምጺኡልና”። ጸልማት ተኸዲና ዝነበርና ብርሃን መጺኡ ንኹሉ ሓቕን ጽድቕን ነጊሩና ሰዓቡኒ ኢሉና። ልደት እምብኣር እዋን ዕርቂ እዋን ሰላም እንገብረሉ ስለ ዝኾነ ኣብ መንጎና ሰላም ክንገብር ንኣምላኽ ልብና ክንከፍተሉ እሞ ንኸማና ዝበለ ሰብ ክንምሕር ፍቓደኛታት እንኾነሉ እዋን እዩ።

ኣምላኽ ሎሚ እውን ይዛረብ ኣሎ።

ኣብ መልእኽቲ ዕብራውያን ነቲ ክርስቶስ ብልደቱ ዘምጽኣልና ክገልጽ ኢሉ “ኣምላኽ ብዙኅ ሳዕን ብብዙኅ መገድን ቀደም ነቦታትና ብነብያት ገሩ ተዛረቦም፤ ኣብዘን ዳኅሮት መዓልታት ግና ንኣና ቡቲ ወራስ ኩሉ ዝገብሮ ብእኡውን ንዓለም ዝፈጠረ ወዱ ገይሩ ተዛረበና” ይብል። ወዲ ኣምላኽ ዘንጸባርቕ ግርማ ኣምላኽ እዩ፤ ንሱ እቲ ሓቀኛ ቅዳሕ ባህሪ ኣምላኽ እዩ። ነቲ ኩሉ ኢየሱስ ዝበሎ ብምስማዕን ምርኣይን ነቲ ኹሉ ዝገበሮ ብምእማንን ምስኡ ሓደ ንኸውን እሞ ተኸፈልቲ ባህሪ ኣምላኽ ንኸውን።

ነቲ ኣምላኽ ዝገበረልና ዳርጋ ዝግብኦ ክብርን ርድኢትን ኣይንገብረሉን በዚ ኸኣ ኩሉ ጊዜ ኣብ ሰንኮፍ ኣብ ሓውሲ ጸልማት ንነብር። ሎሚ ክርስቶስ ከምቲ ቅድሚ ክልተ ሽሕ ዓመት ብሥጋ ኣብ መንጎና ዝሓደረ ምሳና ኣሎ። ከምቶም ሕያዎት ንሶት ከምቶም ሰብኣ ሰገል ክንበጽሖ ክንረኽቦ ይነግረና ኣሎ።

ቤተ ክርስቲያን ኣፍ ክርስቶስ ኮይና ትዛረብ ትምህር ኣላ ሰማዕትን ኣፍሪይትን ክንከውን ናታትና ግደ እዩ። ንሶት መላእኽቲ ምስ ሓበርዎም ህያባቶም ሒዞም በጺሖም ሰብኣ ሰገል ምልክት ልደቱ ምስ ረኣዩ ሓቲቶም ኣብቲ ዘለዎ በጺሖም ህያባቶም ኣቕሪቦምሉ። ሓደ ሕፃን እንተ ተወልደ

ህያብ ሒዝና ንሓራስ ንበጽሓ ሎሚ ኣብ ኢየሱስ ኣብ ማርያምን ዮሴፍን ክንበጽሕ ንዕደም ኣሎና። ህያባትና ሒዝና ክንቀርቦ ልብና ክንከፍተሉ ንዑ ይብለና ኣሎ።

ንሱ ኣብ ዓለምና ዝመጽእ ክባርኸናን ካብ ኩሉ ጭቆናን መግዛእትን ክፍኣት ኃጢአትን ነጻ ክገብረና እዩ መጺኡ። ካብ ኩሉ ናይ እዋና ግፍዒ ዓመጽ ጭቆና ጥመት ቤት ኣልቦ ካብ ምዃን ባዕልና ካብ ዝፈጠርናዮ ባርነት ወልፍን ትዕቢትን ቅንኢን ነጻ ክገብረና እዩ መጺኡ ዘሎ ስለዚ ክቕይረና ክንሕደስ ድላይና ብእምነት ንግለጸሉ። ወደይ ንለይ ጠፊኡ ነሩ ተረኺቡ መይቱ ነሩ ሕይወት ረኸቡ እናበለ ክቕበለና እዩ።

ነፍሲ ወከፍና ናይ ግልና ባርነት ኣሎና ነዚ ኣለሊና ነጻ ክወጽእ ክሕደስ ሕይወተይ ክቕይር ሓግዘኒ ኢልና ኣብ ቅድሚ ኢየሱስ ሕፃን ቀሪብና ንለምና። ልዕሊ እዚ ኸኣ ኣሕዋትን ኣሓትን ኢየሱስ ኮና ብሓባር ምስኡ ክንጻዕ ንጽዋዕ ኣሎና። ንኸልኣት ካብ ባርነት ነጻ ክኾኑ ክንሕግዞም እዋኑ እዩ። ምስ ኢሳያስ ነቢይ ኮና “ዓለም ብምልእታ ኸኣ ድሕነት ኣምላኽና ክትርኢ እያ” ክንብል ኢና።

ልደት ክርስቶስ ሰላም ምሕረት ኣውራጃ ኣብ ሃገርናን ዓለምናን ኣብ ሕይወት ነፍሲ ወከፍና ሰላም የውርደልና።

ብሩኽ ብዓለ ልደት ንኹልና።

ኣባ ንጉሠ ፍሥሓ